

**सोमार 4 जुलय 2022**



दामोदर सप्ता अंदूं गडगडाटान मनोवया

»»3

### तिठ्यार

**राहूल नावेंकार महाराष्ट्र विधानसभा अध्यक्षपदार मुंबय:**

महाराष्ट्रांत सुरू आशिल्ल्या राजकी संघर्शाचे फाटभुंयेर शिंदे-फडणवीस सरकाराक पयलें जैत मेळ्ळें. महाराष्ट्र विधानसभेच्या अध्यक्षपदार भाजपाचे राहूल नावेंकार हांची निवड जाली. विधानसभा अध्यक्षपदाचे वेंचणुकेंत जैता खातीर 145 मतांची गरज आशिल्ली. नावेंकार हांकां 164 मतां मेळ्ळीं. म्हणल्यार जैता खातीर गरजे परस 19 मतां चड मेळ्ळीं. जाल्यार शिवसेनेचे उमेदवार राजन साळवी हांकां 107 मतां मेळून तांकां हे वेंचणुकेंत हार खावची पडली. फाटल्या वर्सा काँग्रेस फुडारी नाना पटोले हांणी राजिनामो दिले उपरांत अध्यक्षपद रितें आशिल्लें. तेन्ना सावन उपसभामाती नरहरी झिरवाळ कार्याध्यक्षाची भुमिका सांबाळटले. राहूल नावेंकार हांची विधानसभा अध्यक्षपदार निवड जाल्ल्याची घोशणा नरहरी झिरवाळ हांणी सभाघरांत केली.

**काँग्रेस मुक्त नाका विरोधी पक्ष मुक्त भारत जाय: सिब्ल नवी दिल्ली:** केंद्रांतल्या भाजपा सरकारान न्याय वेवस्थेचो गळो अंदून तांणी प्रत्यक्षांत आणिबाणी हाडल्या. दशांत दीसपडे कायद्याचे उल्लंघन जायत आसा. सद्याच्या केंद्र सरकाराक फकत काँग्रेस मुक्त भारत नाका जाल्यार विरोधी पक्ष मुक्त भारत जाय अशी टिका राज्यसभेचे खासदार कपील सिब्ल हांणी केली.

**कोरोनाक लागून लेहांत 15 दीस शाळा बंद लेह:** लडाखांत कोरोना नेटान वाडत आसा. वाडट्या संसर्गाक लागून प्रशासनाचो हुस्को वाडला. ह्या कारणा खातीर प्रशासनान शाळा बंद दवरपाचो आदेश जारी केला. लेहचे उपपुयुक्त श्रीकांत सुसे हांणी एक आदेश जारी करून 4 जुलय सावन 15 दीस शाळा बंद दवरच्यो अशें म्हणलां.

**पंजाब मंत्रीमंडळाचो जातलो विस्तार चंदिगड:** पंजाबांतल्या भगवंत मान हांच्या फुडारपणा खालचें सरकार रोखडेच पांच आमदारांक मंत्री करून मंत्रीमंडळाचो विस्तार करतलें. आनीक मंत्र्यांची भर पडिल्ल्यान पंजाब मंत्रीमंडळांतल्या मुख्यमंत्र्यां सयत मंत्र्यांची संख्या 15 चेर पावतली. मेळिल्ले म्हायती प्रमाण मान सरकार आयज (सोमारा) मंत्रीमंडळाचो विस्तार करपाचे आसात.

**प्रधानमंत्र्यांनी केली द्रौपद मुर्मूची तोखणाय नवी दिल्ली:** भाजपाच्या राष्ट्रीय कार्यकारिणीच्या बसकेच्या निमाण्या दिसा प्रधानमंत्री नरेंद्र मोदी हांणी एनडीएचो राष्ट्रपतीपदाच्यो उमेदवार द्रौपदी मुर्मू हांची तोखणाय केली. तांणी मुर्मू हांची तोखणाय करतना म्हणलें, द्रौपदी मुर्मू राष्ट्रपती जावपी पयली आदिवासी बायल आसतली. हाचे बरोबरूच आदिवासी समाजाक मुखेल प्रवाहा कडेन जोडपाक मजत जातली.

**संपादकीय**

**घुस्पल्लें आरक्षण**

**तापमान**

चडांत चड

उण्यांत उणें

27.00

25.00

**दावखूल**

**महेरा दिवेकार**

**ताका आडावपाक मेळचो ना तो आतां मंत्री जाला.**

**लोकभार्शेंत लोकांचो आवाज**

# भांगरभूंय

# पंचायत आरक्षणाचेर सरकार वतलें सुप्रीम कोर्टांत : तानावडे आरक्षणाचो वाडटलो घोळ; आमदारां सयत संघटणांची निरशेणी

■ **भांगरभूंय । प्रतिनिधी**

**पणजी :**  पंचायत वेंचणुकांनी बायलांचें आरक्षण निश्चीत करतना राज्य वेंचणूक आयोगान घोळ केला. ह्या घोळाचेर उपाय काडपा खातीर सरकार खंडपिठाच्या आदेशाक सर्वोच्च न्यायालयांत आम्हान दितलें अशें प्रदेश भाजप अध्यक्ष सदानंद शेट तानावडे हांणी सांगलें. विरोधी आमदारूच न्हय, जाल्यार मंत्र्यांनी लेगीत आरक्षणाचेर निरशेणी उक्तायल्या. हाका लागून आरक्षणाचो घोळ वाडपाचीच चिन्नां दिसतात.

मुंबय उच्च न्यायालयाच्या गोंय खंडपिठाच्या आदेशा उपरांत पंचायत वेंचणुको 10 ऑगस्टाक घेवपाची अधिसुचोवणी जारी जाल्या. हाचे उपरांत शुक्रारा राज्य वेंचणूक आयोगान आरक्षणाची अधिसुचोवणी काडली. अनुसुचीत जाती (एससी), अनुसुचीत जमाती (एसटी) आनी बायलांचें आरक्षण जाहीर जालां. हातूंत ओबीसी (हेर मागास वर्गीय) आरक्षणाचो आस्पाव ना. ओबीसी आयोगान लोकसंख्येचो अहवाल सादर करपाचो आसा. हो अहवाल सादर जातकूच मागासवर्गियां खातीर आरक्षणाची अधिसुचोवणी जारी जावप शक्य आसा. पंचायत वेंचणुकेंत मागासवर्गियांक आरक्षण मेळटलेंच अशें मुख्यमंत्री डॉ. प्रमोद सावंत हांणी सांगलें

राज्य वेंचणूक आयोगान बायलांचें आरक्षण सारके करूंक ना. हातूंत घोळ आसा. सगल्या घटकांक न्याय मेळोवन दिवपा खातीर सर्वोच्च न्यायालयांत वचपाची सरकाराची तयारी आसा, अशें प्रदेश भाजप अध्यक्ष सदानंद शेट तानावडे हांणी सांगलें.

मागासवर्गियांक आरक्षण मेळपाकूच जाय. पंचायत वेंचणूक तशेंच आरक्षणाचेर काँग्रेस विशीमंडळ बसकेंत आयज चर्चा जाल्ली अशें विरोधी पक्ष फुडारी मायकल लोबो हांणी सांगलें. आमदार संकल्प आमोणकार तशेंच अॅड. कार्लोस फरेरा हांणी आरक्षणा विशीं निरशेणी उक्तायल्या. अनुसुचीत जाती आनी अनुसुचीत जमातींचें आरक्षणाचें प्रमाण 14 टक्के जाता. हाका लागून

हेर मागासवर्गियांक (ओबीसी) आरक्षण दिवप शक्य आसा. बायलां खातीर जे प्रभाग आरक्षीत आसात, तातूंतले कांय प्रभाग ओबीसीं खातीर आरक्षीत करचे पडटले.

हेर मागासवर्गियांक 27 टक्के आरक्षण मेळपाक जाय. ते कित्याक दिवंक ना? अशी विचारणा करपी

निवेदन गोमंतक भंडारी समाज आयज राज्य वेंचणूक आयोगाक सादर करतलो. गोमंतक भंडारी समाजाचे अध्यक्ष अशोक नायक हांणी ही म्हायती दिली. मंत्री, आमदार तशेंच तरेकवार संघटणा आरक्षणा विशीं समाधानी नात. हाका लागून आरक्षणाचो घोळ वाडटलो, अशी सध्याची स्थिती आसा. ओबीसी आरक्षणाची तजवीज घटनेंत ना. हाका लागून सर्वोच्च न्यायालयान ओबीसी आरक्षणा बगर वेंचणूक घेवपाक हरकत ना अशें स्पश्ट केलां. तशेच ओबीसीक लोकसंख्ये प्रमाण आरक्षण दिवपाचे स्पश्ट केलां. हाका लागून ओबीसींक 27 टक्के आरक्षण दिवपाचे बंधन ना. लोकसंख्या उणी आसल्यार हें प्रमाण उणें जावं येता.

## धारगळे म्हामार्गार कोसळ्ळें पालसण एके वटेनचो रस्तो बंद; कंत्राटदाराची हलगर्जीपणा; थळाव्यांची टिका

■ **भांगरभूंय । प्रतिनिधी**

**पेडणें:** धारगळ महाखाजन हांगाच्या राष्ट्रीय म्हामार्ग 66 चेर पालसण कोसळून हो मार्ग एके वटेनचो बंद जालो. हे घडणुकेन कोणाक कसलीच दुखापत जावंक ना.

धारगळ महाखाजन ते पत्रादेवी मेरेनचो राष्ट्रीय म्हामार्ग 66 रस्तो रूंद करपाचें काम सद्या नेटान सुरू आसा. धारगाळ, वळपें, मालपें, पोरसकडे ह्या सुवातांचेर अनुनूय काम सुरू आसा. ह्या रस्त्या खातीर जे मातयेची आनी फातरांची गरज आशिल्ली ती कंत्राट-दारान रस्त्या कुशीक आशिल्लो दोंगर कापून फातर आनी माती रस्त्या खातीर वापरल्या. पूण कंत्राटदारान नियोजन करिनासतना दोंगर सरळ कापलो. ताका लागून पावसांत रस्त्याचे कुशीक आशिल्लीं पालसणां कोसळून ताची रस्त्याक आडखळ निर्माण जाल्या.

ही घडणूक रातच्या 12 वरांचेर घडली अशी म्हायती हांगच्या

<b>रस्त्यार कोसळिल्लें पालसण.</b>	<b>(निवृत्ती शिरोडकार )</b>
कामगारांनी दिली. ह्या वेळार येरादारी नाशिल्ल्यान व्हड घडणूक जावपा पसून वाटवली.	
अॅड. सीताराम परब हांणी, राष्ट्रीय महामार्गाचें काम सद्या वादाचे स्थितींत आसा. हें काम कोणाकूच विस्वासांत घेनासतना सुरू केलां. दोंगर स्लोप पद्दतीन कापचो आसतना तो सरळ कापला. सरकारान हाचे कडेन खरपणान लक्ष दिवचें अशी मागणी तांणी केली.	
थळावे दिगंबर हरमलकार हांणी, दोंगर कशे तरेन कापचो हाचो अण्यास	

# नाचण्याचे उत्पादन वाडीक संकरीत बियाण्यांचो प्रयोग गोंयांत नाचण्याचें उत्पादन वाडचें म्हूण शेती संशोधन मंडळाचे यत्न

■ **भांगरभूंय । प्रतिनिधी**

**पणजी :** गोंयांत दिसान दीस नाचण्याचें उत्पादन उणें जायत आसा. नाचण्याचें उत्पादन वाडचें म्हूण भारतीय शेती संशोधन मंडळान (आयसीएआर) दोन संकरीत बियाणीं विकसीत केल्यांत. ह्या बियाण्यांचें प्रायोगीक तत्वाचेर 100 शेतकारांक वांटप जालां. हातूंतल्यान कितले उत्पादन वाडटा, हाचेर ह्या संकरीत बियाण्यांचें येस थारतलें.

भारतीय शेती संशोधन मंडळांतले वैज्ञानीक डॉ. परमेश हे नाचण्याच्या बियाण्यांचेर संशोधन करतात. नाचण्याच्या पिका खातीर उदकाचें प्रमाण उणें आसचें पडटा. दोंगराळ वाठारांत नाचण्याचें पीक येता. गोंयांत आतां पावसाचें प्रमाण

वाडत आसा. तशेंच दोंगराळ वाठार उणें जायत आसात. तेच बरोबर दोंगराळ वाठारांनी हेर लागवडी जातात. हाका लागून नाचण्याचें पीक घेवपाचे प्रमाण उणें जायत आसा. गोंयांत नाचण्याचें उत्पादन

**सिराजान इंग्लंडाक 284 धांवड्यांत गुठलायलें**

**»»8**

## सांगेंकारांचो आयआयटीक येवकार सांग्यार जाली बसका; बसकेंत फक्त पांच टक्के लोकांचो विरोध

**सुभाष फळदेसाय बसकेंत उलयतना.**

<b>■ भांगरभूंय । प्रतिनिधी</b>
--------------------------------

**सांगें:** सांग्यार आयआयटी प्रकल्प जावचो म्हूण आदले मुख्यमंत्री सगेंत मनोहर पर्रीकार हांचे सपन आशिल्लें. आदले आमदार प्रसाद गांवकार हांणी हे खातीर खूब यत्न केल्ले. जाग्याचें संवैक्षण जाल्लें. पूण मोजक्याच शेतकारांच्या विरोधा खातीर प्रकल्प परतून गेलो. पूण गोंयांत हेर कडेनूय लोकांचो विरोध आशिल्ल्यान परतून एकदां सांगेंकारांक संद मेळटा. हे खातीर चडांत चड लोकांनी आयआयटी प्रकल्पाक येवकार दिला. सांगेंचे आमदार तशेंच समाज कल्याण मंत्री सुभाष फळदेसाय हांच्या फुडाराक खाला सुवातीचें संवैक्षणय जालां. आनी त्याच मुद्याचेर भासाभास करपा खातीर सांग्यार श्रीसन प्लाझा सभाघरांत काल (आयतारा) सकाळीं 10.30 वरांचेर बसका आयोजीत केल्ली. हे बसकेंत हजार वयर लोक हाजीर आशिल्ले. तातूंतल्या फक्त पांच टक्के लोकांनी विरोध केलो.

<b>बसकेक जमिल्ले लोक.</b>	<b>(संदीप मापारी)</b>
---------------------------	-----------------------

**शेतकारांक लुकसाण भरपाय दिवपाक बांदील: फळदेसाय**
आयआयटी प्रकल्प हाडटना सैमाचें लुकसाण जावचें ना. आयआयटी खातीर 15 लाख चौखण मिटर जमीन लागता. पूण गोंयांत इतली जमीन मेळप शक्य ना. ते खातीर जमीन उणी करून साडेसांत लाख चौखण मिटर मेरेन हाडल्या. ते सुवाते भितर कोण शेत कसता आसतले, कांय सुवाती पडंग आसतल्यो, पूण कोणाकूच त्रास करिनासतना आयआयटीचो प्रकल्प सांग्यार जातलो. शेतकारांक जें लुकसाण जातलें ते दिवपाक आमी बांदील आसात अशें मंत्री सुभाष फळदेसाय हांणी सांगलें.

सांगेंकारांक परतून एकदा संद मेळटा, ते संदीचें आमी भांगर करून बेरोजगार पयस करुया असो उलो सुभाष फळदेसाय हांणी मारलो. फळदेसाय हाणें म्हणलें, आपल्याचेर विस्वास दवरत. घडये तुमकां दिसता आसत सरकार जमीन दिवचो ना जाल्यार जे कोणाक लुकसाण जाता तितल्याकूय आपूण ज्या जाग्यार उदक मेळटा, त्या जाग्यार जमीन दितलों अशी लेखी दितां. पूण कोणाक त्रास करून, जमनीचेर आक्रमण करून मुखार वचेना अशें तांणी म्हणले.

➔ *पान 2 चेर*

## चांचण्यो उण्यो जाल्ल्यान दुयेंतींचो आंकडो देंवलो

■ **भांगरभूंय । प्रतिनिधी**

**पणजी :** आयतारा कोरोनाच्यो चांचण्यो उण्यो जाल्ल्यान दुयेंतींचो आंकडो देंवलो. आयतारा 873 चांचण्यां उपरांत 93 दुयेंती मेळ्ळे. दर दिसा 100 परस चड दुयेंती मेळटात. आयतार नव्या दुयेंती परस बरे जावपी दुयेंतींचो आंकडो वाडिल्ल्यान सक्रीय दुयेंतींचो आंकडो उणो जाला. आयतारा 93 नवे दुयेंती मेळ्ळे जाल्यार 130 दुयेंती बरे जाले. सक्रीय दुयेंतींचो आंकडो देंवून 1037 चेर पावला. फाटल्या काय दिसांनी सोंगेंत दिसाक 100 परस चड दुयेंती मेळटात. आयतारा जाल्ल्यान चांचण्योच उण्यो जाल्ल्यान दुयेंतींचो आंकडो देंवलो. कोरोना सिमीत आसा. आतां मेरेन कोरोनाचे 249095 दुयेंती मेळ्ळ्यात. हातूंतले 244220 दुयेंती बरे जाल्ल्यान आतां 1037 सक्रीय दुयेंती आसात. शेनवारा सक्रीय दुयेंतींचो आंकडो

1074 आशिल्लो. हो आंकडो उणो जावन 1037 चेर पावला. आतां मेरेन 193966 दुयेंती घरा आयझोलेशनांत रावले जाल्यार 31452 दुयेंती उपचारा खातीर हॉस्पिटलांत दाखल जाले. दुयेंती बरे जावपाचे प्रमाण 98.04 टक्के आसा. आयतारा 873 चांचण्यो जाल्यान आतां मेरेन 1984497 चांचण्यो जाल्यात. हाचे पयली शेनवारा 153 दुयेंती मेळ्ळे जाल्यार 112 दुयेंती बरे जाले. शुक्रारा 1 जुलयाक 125 दुयेंती मेळिल्ले. फाटल्या 10 दिसांत सोंगेंत 100 परस चड दुयेंती मेळत आसात. तशेंच जूनांत पांच दुयेंतींक मरण आयलें. एकाच दिसा 3 दुयेंती मेळपाची घडणूक घडल्या. चौथें ल्हार येवपाची शक्यताय तज्ञांनी न्हयकारिल्ली आसली तरी दुयेंती वाडत आसात. मास्क घालपा सयत कोरोनाचें वासीन घेवपाचो उलो भलायकी खात्यान मारला.

नाचण्याची मागणी वाडत आसा. गोंयांत फावो त्या प्रमाणांत नाचणो जायना, म्हूण वेपारी भायल्यान नाचणो हाडटात. धा वर्सां पयलीं गोंयांत 49 हॅक्टर जमनींत 51 टन नाचण्याचें पीक जातालें. वर्सागीक हें प्रमाण देंवत आसा. 2014-15 वर्सा 15 हॅक्टर सुवातेंत 10 टन नाचण्याचें उत्पादन जाल्ल्याची नोंद आसा. पोरुंच्या वर्सा 5 ते 6 टन उत्पादन जाल्ल्याची म्हायती मेळ्ळ्या. शेती खाल्या कडेन लेगीत नाचण्याच्या उत्पादनाची नोंद ना. हे फाटभुयेर संकरीत बियाण्यांच्या प्रयोगान उत्पादन वाडोवपाचे शेती संशोधन केंद्राचे यत्न आसात. नाचण्याचे भाकरींत तशेंच नाचण्याच्या सत्वात पौश्टीक घटकांचे मुल्य खूब आसता.

➔ *पान 2 चेर*





# म्हापशें पालिकेंत मातला भ्रश्टाचार

## नियमीत कर्मचाऱ्यां परस दिसवड्या वयल्या कर्मचाऱ्यांचेर चड विस्वास

■ भांगरभूंय । प्रतिनिधी

**म्हापशें:** नियमीत सेवेंतल्या पाला कर्मचाऱ्यां परस दिसवड्याच्या कर्मचाऱ्यांचेर पालिका मंडळान चड विस्वास दवरला. 2012 सावन पालिका मंडळान सगळ्या कार्यालयीन कामकाज दिसवड्या वयल्या कर्मचाऱ्यांच्या हातांत दिलां. ताका लागून नियमीत कर्मचारी बेजार जाल्यात आनी पालिकेंत भ्रश्टाचार मातला. हाचो थेट परिणाम कार्यालयीन कामकाजाचेर जाला. म्हापशें पालिका मंडशान म्हापशेंकारांक पालिका कार्यालया वतीन बरी आनी दर्जेदार सेवा दिवचे खातीर यत्न केले. तातूंतली एक म्हणल्यार कांय कर भरपा खातीर ऑनलायन सेवा सुरू केल्या. पूण पालिका कर्मचाऱ्यां कडल्यान लोकांक बरी सेवा मेळना.

दिसवड्या वयल्या कर्मचाऱ्यांचेर पालिका मंडळान दवरिल्लो विस्वास आनी तांचेच कडेन कार्यलयीन काम दिवपाचो दिश्टीकोन, हाचो परिणाम



### पालिका मंडळश घेता नेमाचो गैरफायदो

दिसवड्या वयल्या कार्यालयीन कामगारांक सप्तकी सुटी दिवपाचो नेम ना. तांकां नियमीत कर्मचाऱ्यांचे सुटयेचो नेम लागून जायना. हाचोच फायदो घेवन शेनवारा आनी आयतारा लेगीत ह्या कामगारां वतीन कार्यालयीन कामकाज पालिका मंडळा कडल्यान चलता. तरी लेगीत म्हापशेंकाराक दर्जेदार, सोंपी तशेंच भ्रश्टाचार मुक्त सेवा दिवप पालिकेक जावंक ना. पालिका ही आपली खासगी आस्थापन आसा, अशी भावना कर्मचाऱ्यां मदीं निर्माण जाल्ल्यान ताचो थेट परिणाम कामकाजाचेर आनी सेवेचेर जाला.

थेट कामकाजाचेर जाला. तेन्नाचे मुख्य कारकून रामनाथ पेडणेकार हांचे उपरांत पालिका कर्मचाऱ्यां मदीं मुख्य कारकून वा अधिकाऱ्यांचो भंय उरूंक ना. ह्या पदाचेर बशिल्ल्या

पदभार सांबाळपी कर्मचाऱ्यांक चार ओळींची सादी नोटिंग लेगीत घालपाक जमना, अशें कर्मचारी पालिका मंडळान पालिकेंत भरती केल्यात. ह्या कर्मचाऱ्यांक दुसऱ्या हुशार कर्मचाऱ्यांच्या आदारा बगर कामकाज हाताळप शक्य जायना. तातूंत कार्यालयीन कामकाजांत भ्रश्टाचार मातला. आदीं हो भ्रश्टाचार पालिका मंडळ आनी अधिकार्यां पुरतो मर्यादीत आशिल्लो.

1991 त बांदिल्लें नुस्त्यां मार्केट प्रकल्प पंदरा वर्सांतूय मोडपाक पावप, सरकाराची मान्यताय घेनासतनाच मार्केट इमारतीचेर पयल्या माळ्याचें काम करप, म्हापशेंकारां खातीर दुकांनां राखीव दवरून तांची पावणी करप, सोकपिठाची वेवस्था करिनासतनाच इमारतीचें बांदकाम करप, दर्जा नाशिल्ले प्रकल्प चालीक लावप, पालिका बाजारपेट ही भ्रश्टाचाराचें कुरण समजून अशा खूबशा बेकायदो प्रकारांक फाटल्या 30- 35 वर्सांत पालिका मंडळान चालना दिल्या. ह्याच भ्रश्ट पालिका

■ भांगरभूंय । प्रतिनिधी

**पणजी:** पुलीस खात्याच्या एका बडतर्फ कर्मचाऱ्यान खात्यांतल्यान निवृत् जाल्ले पुलीस अधिकारी महेश गांवकार हांच्या नांवान फोन करून दिल्लींतल्या बांदकाम वेवसायिकांक एका लाखाची तोपी घातिल्ली. ह्या प्रकरणांत गुन्यांव फांट्याच्या पंगडान शेनवारा अंधेरी मुंबयच्यान पुलीस खात्याचो बडतर्फ कर्मचारी सुरज पेंडसे (26, आसगांव बार्देस) हाका ताब्यांत घेतलो.

मेळिल्ले म्हायती प्रमाण ह्या प्रकरणांत दिल्लींतले बांदकाम वेवसायीक गगनदीप सिंग सहगल हांणी पयल्या प्रकरणांत गुन्यांव फांट्या कडेन कागाळ केल्या. ते प्रमाण, परी पंचायत वाठारांत तांचे राबितो प्रकल्प सुरू आसा. ह्या प्रकल्पाचे कुशीचे जमनीचेर तांणी अतिक्रमण केल्ल्याची कागाळ अज्ञात मनशान पंचायती कडेन केल्ली. हे विशीं पंचायतीन कागाळदाराक नोटीस धाडून पंचायत संचालनालया कडेन तशेंच

हेर सरकारी खात्यां कडेन चवकशी करचे खातीर पत्र वेव्हार केल्लो. हाची म्हायती 7822835357 हो मोबायल नंबर वापरपी मनशाक मेळिल्ली. त्याच दुबावितान वेवसायिका कडेन संपर्क करून ‘आपूण गुन्यांव फांट्याचो पुलीस अधिक्षक महेश गांवकार उलयतां’, अशें सांगून उलोवपाक सुरवात केली. ‘तुज्या प्रकल्पा विशीं गुन्यांव फांट्या कडेन कागाळ आयल्या. हो प्रकल्प बंद करून तुका अटक करतले. ही कारवाय आडावचे खातीर एक लाख रुपया दिवचे. ते उपरांत प्रकल्पाक ना हरकत दाखलो मेळटलो’, अशें ताणें फोना वयल्यान सांगलें. 22 जूनाक दनपारां थारिल्ले प्रमाण 8591794748 ह्या मोबायल नंबरा

वयल्यान वेवसायिकाक अज्ञात मनशान संपर्क करून वागातीर हणजुणेंच्या पेट्रॉल पंपा कडेन पयशे घेवन येवपाक सांगलें. ते प्रमाण एक लाख रुपया घेवचे खातीर दोन मनीस थंय आयिल्ले. ते उपरांत ‘ना हरकत’ दाखलो घेवचे खातीर वेवसायिकान वयल्या नंबराचेर फोन केलो जाल्यार ताका कसलोच प्रतिसाद मेळूंक ना. हाका लागून आपणाक फटयला, असो दुबाव वेवसायिकाक आयलो. तांणी रोखडीच गुन्यांव फांट्या कडेन कागाळ केली. हे कागाळेची दखल घेवन गुन्यांव फांट्याचो पुलीस अधिक्षक निधीन वालसन हाच्या मार्गदर्शना खाला पुलीस निरिक्षक नारायण चुमुलकार हांणी तपास सुरू केलो. त्या वेळार दुबावीत मनीस महाराष्ट्रांत आशिल्ल्याची म्हायती मेळ्ळी. तशेंच पुलीस सेवेंतल्यान बडतर्फ केल्लो कर्मचारी सुरज पेंडसे आशिल्ल्याचें समजलें. ते उपरांत पुलीस निरिक्षक नारायण चिमुलकार, हवालदार अशोक गावडे, कॉन्स्टेबल हेमंत गांवकार, ईश्वर कासकार आनी हेरपंगड 27 जूनाक महाराष्ट्रांत गेले आनी दुबाविताक गोंयांत हाडून आयतारा रितसर अटक केली. म्हापशें प्रथमवर्गा न्यायालयान दुबाविताक पांच दीस पुलीस कोठडी फर्मायल्या.

## दिव्यांगा खातीर ‘आस्था’चें आयज उक्तावण

### हरमल पंचक्रोशी शिक्षण मंडळाचो उपक्रम

■ भांगरभूंय । प्रतिनिधी

**हरमल:** हरमलच्या पंचक्रोशी शिक्षण मंडळा वतीन दिव्यांग भुरग्यां खातीर सुविधा निर्माण केल्ल्या ‘आस्था’ ह्या स्वतंत्र विभागाचें उक्तावण अध्यक्ष लक्ष्मीकांत पारसेकार हांच्या जल्मदिसा सोमारा 4 जुलयाक जातलें. ही कार्यवळ हरमल पंचक्रोशी हायस्कुलाच्या वाठारांत सकाळीं 9 वरांचेर आयोजीत केल्या.

हरमल पंचक्रोशी हायस्कुलांत स्वतंत्र शालेय रिसोर्स रूम वावरांत आसा. 70 परस चड बुदीमत्ता (आय क्यू) आशिल्ल्या विद्यार्थ्यांक शिकयतात, पूण 70 परस उणो आय क्यू आशिल्ल्या विद्यार्थ्यां मदीं शिक्षण आनी स्वताच्या पांयांचेर उबे रावपाची



हरमल पंचक्रोशी हायस्कुलाची इमारत.

जिद्द, कुशळटाय निर्माण जावची, तशेंच तांचे मदीं आत्मविस्वास वाडचो ह्या उद्देशान ‘आस्था’ विभाग सुरू करतात, अशें पारसेकार हांणी म्हणलां.

उणो बुदीमत्ता आशिल्ल्या विद्यार्थ्यांक सर्वसामान्य विद्यार्थ्यां मदीं मिसळपाची गरज आसता. सुदैवान हरमल पंचक्रोशी शिक्षण

मंडळा कडेन गरजेचीं साधन सुविधा आशिल्ल्यान हो विभाग सुरू करपाचो निर्णय घेतिल्ल्याचें पारसेकार हांणी सांगलें. हरमल पंचक्रोशी हायस्कुलाच्या ह्या नव्या विभागाच्या उक्तावण सुवाळ्याक सगळ्यांनी मुजरत हाजीर रावचें, असो उलो संस्थे वतीन मारला.

## दिवचल अर्बन बँकेंत ‘यूपीआय’ सुविधा

■ भांगरभूंय । खबरां मेज

**दिवचल:** दिवचल अर्बन हे सहकारी बँकेन ग्राहकांक आधुनीक बँकांग सुविधा दिवपाक सुरवात केल्या. तातूंत यूपीआय सुविधा सुरू करून गिरायकांक डिजिटल सेवा दिवपाच्या हावेसान एक पावल मुखार मारलां.

दिवचल अर्बन बँकेचे गिरायक आनी गुगल पे, पेटीएम ह्या सारकिल्ल्या माध्यमांतल्यान अर्थीक वेव्हार आनी खरेद- विक्री करपाक शकतात. रिझर्व बँकेन उत्कृश्ट अर्थीक मापदंडाच्या

निश्कर्शाचेर दिवचल अर्बन बँकेक मोबायल बँकींगचो परवानो जारी केला. ही गजाल बँके खातीर आनी बँकेच्या गिरायकां खातीर अभिमानाची गजाल, अशें उजवाडायिल्ल्या पत्रकांत म्हणलां.

बँकेन दिवचल आनी पणजेच्या फांट्यांनी स्टॅप प्रॅक्टींगची सुविधा दिवपाक सुरवात केल्या. ह्या आनी हेर सुविधांचो लाव घेवपा खातीर लोकांनी बँकेच्या लार्गीच्या फांट्याक भेट दिवची, असो उलो बँके वतीन बँकेचे अध्यक्ष, संचालक मंडळ आनी वेवस्थापकीय संचालक हांणी मारला.

## कविता पावसकार संवसाराक अंतरली

■ भांगरभूंय । प्रतिनिधी

**पणजी :** द गोवन ह्या इंग्लीश दिसाळ्याची पत्रकार भारती पावसकार हांची आवय कविता रत्नाकांत पावसकार (84) हांकां काल आयतार मरण आयलें. तांचो फाटल्या 27 जूनाक 85 वो जल्मदीस मनयिल्लो.



### पान 1 वयल्यान

### सांग्यार आयआयटीक लोकांचो येवकार

कांय लोक ह्या प्रकल्पाक विरोध करपाक सोदतात. भायल्या लोकांक घेवन बोवाळ मारचे परस हो प्रकल्प घेवन आमी मुखार वचुया, आमी एकठांय जावया. कारण ह्या प्रकल्पाचो फायदो सांगेकारांक जातलो. ह्या वाठाराची उदरगत जातली, आनी जर कोणे हाका आडमेळीं वा अपशकून करपाचो यत्न केलो जाल्यार तेच ताकतीन आयआयटीप्रकल्पहाडपा खातीर वावुर्तले अशेंय फळदेसायहांणी सांगलें. प्रा. राजेंद्र प्रभू गांवकार आनी प्रा. नेहा करंदीकर हांणी आयआयटी प्रकल्पाची म्हायती दितना ताचे फायदे सांगलें. वासुदेव गांवकार, सरपंच सूर्या नायक, शरद सिन्हा, बी. वेंकटराव, अलका फळदेसाय आनी आयआयटीक येवकार दिवपी कांय मानेस्तांनी आपलें विचार मांडले सुत्रनिवेदन सुरेश केपेकार हांणी केलें. जाल्यार उपकार सुभाष फळदेसाय हांणी मानलें.

### नाचण्याचें उत्पादन वाडीक संकरीत बियाण्यांचो प्रयोग

क्विंटल नाचण्याचें उत्पादन जावप शक्य आसा. राज्यातले शेतकार सद्या परंपरीक बियाण्यांचो वापर करतात. ह्या बियाण्यांच्या वापरान पीक उणें मेळटा. तशेंच चड पावसांत नाचण्याचे रोंप पेड्डेर जाता. केएमआर 301 आनी जीपीयू 67 बियाण्यां पावसांत कांय प्रमाणांत तग धरूंक शकतात. म्हूण हीं बियाणीं गोंयांत पुरक थारतलीं अशें डॉ. परमेश हांकां सांगलें. पेडणें, काणकोण, कुंकळ्ळी, मयें, बाळ्ळी, सांगें हांगासरल्या शेतकारांक बियाण्यांचें वांटप जालां. ह्याच वाठारांत नाचण्याचें पीक येता.

# रोमी कोंकणींत दर्जेदार साहित्य निर्मुचें

## रोमी कोंकणींत दर्जेदार साहित्य निर्मुचें

■ भांगरभूंय । प्रतिनिधी

**मडगांव:** रोमी कोंकणींत दर्जेदार साहित्य निर्माण करपाची गरज आसा. दालादो कोंकणी अकादमी फक्त पुस्तकां उजवाडाक हाडिना, जाल्यार गोंयांतल्या दरेका घरांत रोमी कोंकणी पावची म्हूण साबार यत्न करता, अशें दालादो कोंकणी अकादमीचे अध्यक्ष विन्सी क्वादुस हांणी सांगलें.

प्रेमानंद लोटलीकार हांचे हस्तुकीं अंथनी मिनेझीस हांणी बरयिल्ले ‘हांव घोवाची बायल’ हे कादंबरीचें प्रकाशन जालें. ही कादंबरी दालादो कोंकणी अकादमीचे ‘पिकावळ’ येवजणे खाला उजवाडाक हाडल्या. ही कार्यावळ मडगांवच्या रवीन्द्र भवनाच्या ब्लॉक बॉक्सांत जाली. ह्या वेळार क्वादुस उलयतालो. ह्या वेळार माचयेर दालादो कोंकणी अकादमीचे सचीव विलियम फर्नांडीस, प्रेमानंद लोटलीकार आनी लेखक



‘हांव घोवाची बायल’ कादंबरीचें प्रकाशन करतना सुवाळ्याक हाजीर आशिल्ले विन्सी क्वादुस, प्रेमानंद लोटलीकार, विलियम फर्नांडीस आनी अंथनी मिनेझीस.

अंथनी मिनेझीस हाजीर आशिल्ले.

रोमी कोंकणी फुडाऱ्यांनी एकठांय बसून रोमी कोंकणीचो बावटो वयर हुबवचो. असो उलो क्वादुस हांणी मारलो. तशेंच रोमी कोंकणींत कादंबरी बरयिल्ले खातीर अंथनी

मिनेझीस हांकां परबीं भेटयलीं.

एके भाशेक खूबश्यो लिपी आसतात. भाशेंतले दरेके लिपीक समाज दर्जो मेळ्ळो जाल्यारूच ती भास पिळग्यान पिळग्यो तिगून उरतली. गोंय आनी कोंकणी

उलोवपी सगळ्यांनी भाशेचे उदरगती

खातीर एकठांय येवचें, अशें लोटलीकार हांणी सांगलें. विलियम फर्नांडीस हांणी येवकार दिलो. सोनिया गोम्स हांणी सुत्रसंचचालन केलें.

## शाळेचे उदरगतींत पालकांचें योगदान म्हत्वाचें

### संतोष गांवकार : शेळयां धावेच्या विद्यार्थ्यांचो भोवमान

■ भांगरभूंय । प्रतिनिधी

**वाळपय :** भुरग्यांचे सर्वांगी उदरगतींत पालकांचें योगदान म्हत्वाचें आसता. दरेका पालकान आपल्या भुरग्यांचे शिक्षणीक उदरगती खातीर शिक्षकांक माजत करची, असो उलो खोतोडेंचे आदले सरपंच संतोष गांवकार हांणी मारलो.

शेळपे खूर्द सरकारी माध्यमीक विद्यालयाचो धावेचो निकाल शंभर टक्के लागला. ते निमतान घडोवन हाडिल्ल्या विद्यार्थ्यांच्या भोवमान सुवाळ्यांत गांवकार उलयताले. ह्या वेळार विद्यालयाची

मुख्याध्यापिका रंजिता खुशाली प्रभू, शाळा वेवस्थापन समितीचे अध्यक्ष रोहिदास गांवकार आनी हेर मानेस्त हाजीर आशिल्ले

‘फाटलीं तीन वर्सां शेळपें खूर्द शाळेचो निकाल शंभर टक्के लागता, ह्या खरीच तोखणयेची गजाल. गांवगिऱ्यां वाठारांतल्या सरकारी माध्यमीक विद्यालयांची सतत उदरगत जाता. शिक्षक आनी पालकांच्या कश्टांक लागून ह्यो गजाली घडटात, अशें गांवकार हांणी म्हणलें.

दरेक शिक्षक विद्यार्थ्यांच्या घरा वचून तांकां मार्गदर्शन करतालो. ताका लागून निकाल शंभर टक्के लागलो,

अशें रोहिदास गांवकार हांणी सांगलें.

दरेक शाळेच्या शिक्षणीक उदरगती खातीर शिक्षक आनी पालकांचो आदार गरजेचो. ताकाच लागून फाटल्या तीन वर्सां सावन शाळेचो निकाल शंभर टक्के लागला, अशें मुख्याध्यापिका रंजिता प्रभू हांणी सांगलें.

ह्या वेळार धावेचे परिक्षेंत पास जाल्ल्या सगळ्या विद्यार्थ्यांचो मानेस्तांचे हस्तुकीं भोवमान केलो. सानिया नकुल गांवकार हें 77 टक्के गुण मेळोवन विद्यालयांत पयलें आयलें. तशेंच सिद्धी राघोबा गांवकार 74 टक्के, रसिका रघुनाथ गांवकार 70 टक्के हांचोय भोवमान केलो.

## निवृत्त शिक्षकांची थकबाकी दिवची

■ भांगरभूंय । प्रतिनिधी

**माशेल:** 58 वर्सां पिरायेचेर निवृत्त जाल्ल्या शिक्षकांक तांची 60 वर्सां मानून घेवन तांची थकबाकी दिवपाचो आदेश 22 मेक सर्वोच्च न्यायालयान दिल्लो. ह्या संबंदान अंमलबजावणी करची, अशें निवेदन निवृत्त शिक्षकांनी मुख्यमंत्री डॉ. प्रमोद सावंत हांकां दिलें. ह्या वेळार ज्येश्ठ नागरीक मंच माशेलचे अध्यक्ष सदाशीव रेडकार हांचे अध्यक्षते खाला शिक्षकांच्या शिष्टमंडळात गोपाळ गुरव, बाबुराव पाटील, विश्राम गांवकार, तुळशीदास सतरकार हांचो आस्पाव आशिल्लो. शिष्टमंडळान मुख्यमंत्री डॉ. सावंत हांची सांखळी कार्यालयांत भेट घेतली. ह्या प्रकरणांत लक्ष घालून



मुख्यमंत्री डॉ. प्रमोद सावंत हांकां निवेदन भेटयतना सदाशीव रेडकार, वांगडा विश्राम गांवकार, गोपाळ गुरव, बाबुराव वाटील आनी तुळशीदास सतरकार. (रामानंद तारी)

वेगिन्च कार्यवाही करतले अशें उतर मुख्यमंत्र्यान शिष्टमंडळाक दिलें. परतून मुख्यमंत्री पदार रुजू जाल्ले खातीर डॉ. सावंत हांकां परबीं भेटयली. थकबाकी फारीक करपाच्या

आदेशाच्यो प्रती राज्यपाल, मुख्य सचीव, शिक्षण सचीव, तशेंच एंडवोकेट जनरल हांकांय दिल्यात, अशें अध्यक्ष सदाशीव रेडकार हांणी सांगलें.

## रान खात्याचो वनमहोत्सव आयच्यान

■ भांगरभूंय । प्रतिनिधी

**पणजी:** रान खात्याचो वर्सुकी वनमहोत्सव आयच्यान सुरू जातलो. गोंयांतल्या विवीध शाळांनी, पंचायत तशेंच हेर सरकारी जमनीचेर हो वनमहोत्सव मनयतले. म्हयनोभर हो महोत्सव चलतलो. तातूंत विवीध जातींच्या झाडांचे रोपे रोयतले, अशी म्हायती वन खात्याचे मुख्य वन संरक्षक सौरभ हांणी दिली.

अर्दू वन महोत्सवांत साबाळ फळझाडांच्या रोप्यां वरीच चंदन आनी वखदी झाडांचे रोपे लायतले. लोकांक लेगीत हे रोपे रान खात्या वतीन फुकट दितले. लोकांनी अशी फळझाडां लावन ह्या वनमहोत्सवांत वांटो घेवचो, असो उलो रान खात्या वतीन मारला.

झाडांचें म्हत्व तशेंच पर्यावरणाचें म्हत्व पटोवन दिवचे खातीर शाळांनी वनमहोत्सवा निमतान विवीध कार्यावळी आयोजीत करतले. तातूंत विद्यार्थ्यांक झाडांचें म्हत्व सांगतले. विद्यार्थ्यां वर्वीं एका म्हयन्यांत लाखांनी रोपे रोयतले.



**फळझाडांक प्राधान्य**  
कांय वर्सां आदीं व्हड प्रमाणांत अकाशिया सारकीं झाडां लायिल्लीं. ही झाडां पर्यावरणाक लुकसाण करपी आशिल्ल्यान फाटल्या कांय वर्सां सावन परंपरीक फळझाडां लावपाक रान खात्यान प्राधान्य दिलां. अशी म्हायती रान अधिकार्यांनी दिली.  
सोमारा एकाच दिसा गोंयांत सुमार 200 कडेन हो महोत्सव मनयतले. खूबश्यो पंचायती, नगरपालिका वाठारांनी जावपी ह्या महोत्सवांत राजकी फुडारी तशेंच समाज वावुरपी, पर्यावरण मोगी वांटो घेतले, अशें रान खात्यान कळयलां.



# वारस्को सप्ता अंदूं गडगडाटान मनोवया

## साबार बसकेंत नेटाची मागणी; कृष्णा सोनुर्लेकार समितीचे अध्यक्ष

■ भांगरभूंय । प्रतिनिधी

**मुरगांव:** श्री दामोदर भजन सप्ता समितीच्या अध्यक्षपदाचेर कृष्णा अर्जुन सोनुर्लेकार हाची निवड जाली. श्री दामोदर भजन सप्ता उत्सव (बाजारकार) समितीची वर्सुकी साबार बसकेंत ही निवड केली. श्री दामोदर मंदिरांत केंद्रीय समितीचे अध्यक्ष प्रशांत जोशी हांचे अध्यक्षते खाला ही बसका जाली.

भडन सप्ता समितीचे सरचिटणीस म्हूण संतोष खोर्जुंवेकार हाची निवड केल्या. कोरोना म्हामारीक लागून दोन वर्सां हो उत्सव सादे पद्दतीन मनोवचो पडिल्लो. ताका लागून अंदूं हो उत्सव व्हड दबाज्यान मनोवचो, अशी नेटाची मागणी बसकेंत वांगड्यांनी केली. तशेंच वांगड्यांनी अंदूंच्या सप्ता खातीर नवी उत्सव समिती वेंचची अशीय मागणी केली. ते प्रमाण नवी समिती वेंचली.

उपाध्यक्ष- शेखर रामचंद्र खडपकार, भांडारी- विष्णू गारुडी. वांगडी विनायक घोंगे, दामू कोचरेकार, जगदीश दुर्भाटकार, रघुनाथ खोत्रेकार, हेमंत फडते, नरेंद्र गुरव, विजय नागवेंकार, आत्माराम नावेंकार, नवनाथ देसाय, अजीत परब, प्रकाश गांवस, प्रशांत डी. लोटलीकार, तुकाराम आर्लेकार, महादेव पारसेकार, वासू आमोणकार, चंद्रशेखर



श्री दामोदर सप्ता मनोवपा संबंदांत घेतिल्ले साबार बसकेंत प्रशांत जोशी, शेखर खडपकार आनी हेर वांगडी. (मिलिंद काकोडकार)

मडगांवकार, प्रशांत लोटलीकार, विश्वजीत भोसले, तनिष्क दिवकार, शिवप्रसाद महाले, हिरू महाले, रूपाल नायक, रमेश नायक, उदय फडते, भानुदास नेरूलकार, दामोदर गांवस, अनोल शेटगांवकार, प्रताप गांवकार, यशवंत कुबल, सुरेश गुरव, अनंत नायक, रघुनाथ केणी, यादवेश घोंगे, दयानंद केरकार, पंकज शेट्ये, विष्णू केरकार, संतोष शेट्ये, तेजस पंडीत, केदार डिचोलकार, दामोदर मांजेकार, प्रतीक नायक, विनायक रेडकार, संतोष महाले, मधुकर पेडणेकार, मोहोत

सरमलकार, महेश सी नायक, अरुण आजगांवकार, दीपक घोंगे, वासुदेव साळगांवकार, सतिष वळवयकार, अतुल चोडणकार, प्रभाकर मुळीक, राजेंद्र सावंत, दिलीप काजळे, उमेश साळगांवकार, अरूण वालावलकार, चंद्रकांत मांजेकार, विश्वभर फडते, रमेश नेरूलकार, जगन्नाथ परब, रवींद्र पिंगे, भरत कोलगांवकार, शैलेश गोवेकार, दामोदर दुर्भाटकार, अखील साताडेकार, नकुल गाड, सुभाष खुटवाळकार, विनोद किनळेकार, विश आमेरकार, सतिष नावलकार,

समिर शिरोडकार, प्रथमेश तोरस्कार, सुदीप धारगळकार, नरेश नायक, संदीप नावेंकार, अविनाश रेडकार, वामनराव चोडणकार, आनंद परब, गणपत परभेंकार, मनोष आरोलकार, संतोष नायक, लवू नावेंकार, सुरेंद्र नायक, रिथिक कामत, हिरा ठवकर, बाबू गडेकार, दत्ता आगापूरकार, अशोक मांज्रेकार, राजेंद्र डिचोलकार, श्रीनिवास बोरकार, सुशांत पेडणेकार, बाबू आसोलकार, गणपत साळगांवकार, चंद्रकांत गडेकार, गोपिचंद्र हळर्णकार, बाबू उर्पाडिकार, देवानंद आमोणकार,



पंचक्रोशीच्या गुणी विद्यार्थ्यांचो भोवमान सुवाळ्यांत संचालक शैलेश झिंगडे हांचो सत्कार करतना आदले मुख्यमंत्री लक्ष्मीकांत पारसेकार, कुशीक रिमता पारसेकार, प्रा. देविदास कुडव आनी प्रज्वला सावंत.

## पंचक्रोशी संस्था गोंया खातीर मॉडेल थारतली

### शैलेश झिंगडे : पंचक्रोशी हायस्कुलांतल्या विद्यार्थ्यांचो भोवमान

■ भांगरभूंय । प्रतिनिधी

**हरमल :** कोरोनाचे स्थितींतल्यान शिक्षण संस्था आनी विद्यार्थी सांवरतात. पंचक्रोशी संस्थेन ज्या प्रमाण विद्यार्थ्यांक प्रोत्साहन दिलें ते खातीर तांचें कवचूक. तांणी विद्यार्थ्यां मदीं आत्मविश्वास निर्माण केलो आनी वाडयलो. ताका लागून ही संस्था निश्चितच मॉडेल संस्था थारतली अशें शिक्षण संचालक शैलेश झिंगडे हांणी सांगलें.

हरमल पंचक्रोशी हायस्कुलांतल्या धावेचे परिक्षेंतल्या विद्यार्थ्यांचो भोवमान करपाच्या सुवाळ्यांत ते उलयताले.

पंचक्रोशी संस्थेन विद्यार्थ्यांक घडोवपा खातीर दर्जात्मक शिक्षणाची बुन्याद घाली. संस्कारीत शिक्षण दिवपाची आयज गरज आसा. संस्थेन दोळे दिपकावपी वावर केला. चॅरमन लक्ष्मीकांत पारसेकार हांचे प्रति हांव सदांच कृतज्ञ आसा अशेंय झिंगडे हांणी सांगलें.

संस्थेन निकालाची परंपरा कायम दवरूंक जाय. विद्यार्थ्यांच्या व्यक्तीमत्त्व विकासाक प्राधान्य दिवंक जाय अशें सांगून चॅरमन लक्ष्मीकांत पारसेकार हांणी अध्यापकांचें आनी मुख्याध्यापिका स्मिता पारसेकार हांचें अभिनंदन केलें.

विद्यार्थ्यांक तांचे आवडी प्रमाण संद दिवपार परिक्षेत येस निश्चीत मेळटा. विद्यालयाचे संगीत शिक्षक लेगीत विद्यार्थ्यांक प्रोत्साहन दिवपा खातीर वावुरतात अशेंय पारसेकार हांणी सांगलें. ह्या वेळार माचयेर हायस्कुलाचे मॅनेजर आनी डीआयईटीचे उपप्राचार्य देविदास कुडव, मुख्याध्यापिका स्मिता पारसेकार आनी निवृत्त शिक्षिका प्रज्वला सावंत हांची उपस्थिती आसली. मानेस्तांचे हस्तुकीं गुणी विद्यार्थ्यांक स्मरणचिन्नां आनी रोपें दिलीं.

आदले मुख्यमंत्री तशेंच चॅरमन लक्ष्मीकांत पारसेकार हांणी पंचक्रोशी संस्थेचे वतीन शिक्षण संचालक शैलेश झिंगडे हांचो शाल, श्रीफळ आनी

स्मरणचिन्न दिवन सत्कार केलो.

सुवाळीक शिक्षण संचालक झिंगडे हांचे हस्तुकीं दिवली पेटयली, श्री सरस्वतीच्या फोट्याक हार घालो आनी रोपट्याक उदक घालून उक्तावण केलें. विद्यालयाच्या विद्यार्थ्यांनी येवकार गीत सादर केलें. तांकां दशरथ नायक, मकरंद परब (हार्मानियम) आनी राजीव गांवकार (तबला) हांणी साथ केली.

शिक्षिका अपर्णा गावडे हांणी येवकार दिलो. शिक्षिका ज्योती वळवयकार हांणी रोपटीं दिलीं. विद्यार्थी गोरवांचीं नांवां प्रसाद शेटगांवकार हांणी वाचलीं. पूजा बोधकर हांणी सुत्रसंचालन केलें आनी पल्लवी साळगांवकार हांणी उपकार मानले.

### गोमंतक मराठी समाजाचे वतीन शिश्यवृत्ती :7 जुलय मेरेन मुजत

■ भांगरभूंय प्रतिनिधी

**हरमल :** पेडणें म्हाल गोमंतक मराठी समाज समितीचे वतीन विद्यार्थ्यांक शिश्यवृत्ती दितात. हे येवजणेचो लाव घेवपा खातीरचे अर्ज कार्यालयांतल्यान घेवचे आनी 7 जुलय मेरेन कार्यालयांत हाडून दिवचे अशें आवाहन केलां. हे येवजणेचे अर्ज प्रमोद केरकार

(हरमल, केरी), प्रशांत मांज्रेकार (मांढ्रे), लक्ष्मण मोरजकार (मोरजी, इब्रामपूर), मिलन कामुलकार (पेडणे), प्रदीप नायक (पोरस्कडे, तांबोसे, मोपा), उल्हास पारसेकार (पारसे, तुयें, आरोबा) हांचे कडेन उपलब्ध आसात. विद्यार्थ्यांनी हे येवजणेचो लाव घेवचो अशें आवाहन केलां.



लोटलेच्या विग फूटान आंतरराष्ट्रीय योग दीस मनयलो. योग प्रात्यक्षिकां करतना विग फूटातले कर्मचारी.



दत्तवाडी-म्हापश्यां आयोजीत केल्ल्या आंतरराष्ट्रीय योग दिसा निमतान योगासनां करतना आमदार ज्योशुआ डिसोझा, नगरसेवक, वेपारी आनी नागरीक.

कमलाकांत मडकयकार, कांतीक मडकयकार, नानी दाभोलकार, संदीप चुरी, गोविंद मांजेकार, शंकर प्रभू, धर्मा साळगांवकार, दिलीप खोलकार, दत्ता नायक, सतीश नायक, सुनील भोसले, प्रदीप मांज्रेकार, सदानंद महाले, प्रेमानंद केरकार, हरिश्चंद्र हरमलकार, वशा रेडकार, अदीत्य वायंगणकार, शुभम तिळोजी, नियोज देसाय, निळकंठ देसाय, चंद्रशेखर कळंगुटकार, सुर्या शेट्ये, गजानन शिरोडकार, गुरुदत्त खाजणेकार, अरविंद शिंदे, सुरज शिंदे, सुदेश भोसले, तुषार वळवयकार, राजेश भोसले, अनिकेत नायक, जितू तानावडे, रवळनाथ चोडणकार, गजानन देसाय, रोहीदास नायक, सतीश लोटलीकार, कनक नावेंकार, राजेंद्र देसाय, परशुराम सोनुर्लेकार, भरत तळणकार, कृष्णा शेट्ये, सर्वेश नायक, अमन सावंत, लक्ष्मण केरकार, मनोज नायक, रामदास सावंत, प्रदीप नायक, विक्रम नायक, प्रसाद ना यक, किरण बोरकार, एकनाथ पडवळकार.

साबार बसका सुरू जावचे आदीं उत्सव समितीतले भायर पडिल्ल्या वांगड्यांक दोन मिण्टीं शांतताय पाळून आगीं ओंपलीं. उपरांत प्रशांत जोशी हांणी येवकार दिलो. संतोष खोर्जुंवेकार हांणी सप्तां मनोवपा विशीं खोलायेन म्हायती दिली.



ऑर्थोपॅडीक मॅडिकल इक्विपमेंट सेंटराचें उक्तावण केले उपरांत सभापती रमेश तवडकार. कुशीक प्रशांत नायक, हेमंत कामत, अॅडव्रोना वाझ वालादारीस आनी निलेश लोलयेंकार.

## माश्यां ऑर्थोपॅडीक मॅडिकल इक्विपमेंट सेंटराचें उक्तावण

■ भांगरभूंय । प्रतिनिधी

**काणकोण:** शारांनी खंयचीय समाजीक कार्यावळ चालीक लावपाक प्रायोजकांचो उणाव दिसना, पूण गांवगिऱ्या वाठारांनी एक ल्हानसो प्रकल्प चालीक लावपाक प्रायोजकांचो उणाव जाणवता. अशा वेळार रोटरी क्लबान काणकोण म्हालांत काणकोणाचो नातू निलेश लोलयेंकार हांणी ऑर्थोपॅडीक मेडीकल इक्विपमेंट सेंटर सुरू केलां. ताका रोटरी क्लब ऑफ मडगांव मिडटवनान पुरस्कृत केलां. हे खातीर

सभापती रमेश तवडकारान तांचे उपकार मानले.

सभापती तवडकार हांचे हस्तुकीं ह्या सेंटराचें उक्तावण माशें काणकोणच्या सत्यवती सोयरू आंगले उच्च माध्यमाक विद्यालयांत उक्तावण जालें.

हे कार्यावळीक निराकार शिक्षण संस्थेचे अध्यक्ष प्रशांत नायक, रोटरी क्लबाचे अध्यक्ष अॅडव्रोना वाझ वालादारीस, प्राचार्य हेमंत कामत आनी उपकारण प्रायोजक निलेश लोलयेंकार हाजीर आशिल्ले.

निराकार शिक्षण संस्थेचे संस्थापक वांगडी शिवराम लोलयेंकार हांच्या उगडासाक तांचे नातू निलेश लोलयेंकार हांणी हो प्रकल्प प्रायोजीत केल्ले खातीर प्रशांत नायक हांणी तांचे उपकार मानले.

हो प्रकल्प लोलयें आनी फॅणीण पंचायती पुरतो मर्यादीत आसलो तरी हेर म्हालांतल्या गरजेवंतांक हीं उपकरणां उपलब्ध करून दिवचीं, असो उलो नायक हांणी मारलो.

सुत्रसंचालन शरेंद्र नायक हांणी केलें, दर्शन प्रभूगांवकार हांणी उपकार मानले.



आरती उंचाळून बालवाडींत विद्यार्थ्यांक येवकार दितना शिक्षिका ईश्वरी तारी आनी वैष्णवी गावडे (रामानंद तारी)

## आखाडा बालवाडींत विद्यार्थ्यांक येवकार

■ भांगरभूंय । प्रतिनिधी

**काणकोण:** माशेल आखाड्या वयले बालवाडींत चार वर्सांच्या काळा उपरांत 1 जुलयाक भुरग्यांनी प्रवेश केलो.

पयल्याच दिसा बालवाडीची शिक्षिका ईश्वरी तारी हांणी विद्यार्थींक पंचात उंचळून बालवाडींत येवकार दिलो.

कोरोना म्हामारी काळांत बालवाडी बंद केल्ली. चार वर्सां उपरांत ती

सुरू केल्या. हे बालवाडींत 14 भुरगीं आसात.

हाजीर आशिल्ल्या पालकांनी बालवाडी सुरू केल्ले खातीर शिक्षकांक परबी भेटयलीं. वैष्णवी गावडे हांणी उपकार मानले.



आसगांवां डॉ. ऋता कडकडे हांचो भोवमान करतना मानेस्त.

## आसगांवां डॉक्टर मेळयिल्ल्या विद्यार्थ्यांचो भोवमान

■ भांगरभूंय प्रतिनिधी

**शिबोली :** ऑर्गेनिक केमिस्ट्री डॉक्टर मेळयिल्ल्या गुणी विद्यार्थ्यांचो हालींच आसगांवां भोवमान जालो.

ज्ञानप्रसारक मंडळ कॉलेज अँड रिसर्च सेंटरांत हो सुवाळो जालो. डॉ. ऋता कडकडे, डॉ. सिंधिया गवंडी, डॉ. अभिजित शेटगांवकार आनी डॉ. अमृता नाटेकार हांचो

भोवमान जालो.

हे कार्यावळीक चॅरमन श्रीकृष्ण पोकेळे, प्रिन्सिपल आरोलकार, उपप्राचार्य रश्मी रेडकार आदी मानेस्त हाजीर आसले.



खोर्लो-म्हापशेंच्या भारतीय योग विद्याधामान आयोजीत केल्ल्या योग दिसाचे कार्यावळींत उपस्थीत आशिल्ले योग साधक. भारतीय योग विद्याधाम , म्हापशें, भारत माता की जय, राष्ट्रीय स्वयंसेवक संघ आनी जायण्ट ग्रुप ऑफ खोर्ली हांच्या जोड पालवान खोर्लेच्या श्री सांतेरी सभाघरांत योग दिसा निमतान सूर्यनमस्कार, आसनां आनी प्राणायामाची कार्यावळ आयोजीत केल्ली.





# घुस्पल्लें आरक्षण

स्वतंत्र जावन 75 वर्सां जायत आयलीं, तरी आमचो संवसारांतलो सगल्यांत व्हडलो लोकशाय देश अजून पुराय विकसीत जावंक ना. 138 कोटी लोकसंख्या, कल्पने भायलो भ्रश्टाचार, फावोर, गैरकारभार. शिक्षणाचो प्रसार, पुश्टीक अन्न तळागाळा मेरेन पावोवपाक आमी अपेशी थारल्यात. दुयेंसां कडेन आमकां अजून झगडचें पडटा. जाती- धर्मीक दुस्वासान आतां अमरत्व घेतलां. म्हारगाय दिसान दीस वाडत आसा. देखून आमचे भोवसंख्य भाव गरीब, अशिक्षीत, दुबळे उरल्यात. तांकां वयर काडपाक स्वातंत्र्या उपरांत आरक्षण लागू जालें. तें थारावीक काळा पुरतें दवरिल्लें. मात ताचे फाटलो उद्देश सफल जावंक नाशिल्ल्यान अजून मेरेन तें चलता. कांय जाणांच्या मतान, वेंचणुकेंत विवीध समाजांचीं मतां मेळोवपाक तें चालू दवरलां. फुडलीं 50 वर्सांय तें आसतलें. सध्या देशांत सरकार दरबारांत नोंद जाल्ल्यो तीन हजारां वयर जाती आनी 25 हजार उपजाती आसात. स्वातंत्र्या उपरांतच्या काळांत शिक्षणाचो प्रसार जातकच त्यो उण्यो जावच्यो सोडून दर लोकमेजणेंत वाडिल्ल्योच दिसतात.

राज्य पांवड्या वयलो मंत्री जावप म्हणल्यार सगले अधिकार

हातांत येवप. स्वताच्या मतदारसंघाची, पर्यायान समाजाची सर्वांगी उदरगत करपाक मेळटा. तळागाळांतले, दळडीर रेशे सयकले लोक वयर सरचे, चलतां भोंवतां जांचेर अन्याय जाता, तांकां न्याय मेळचो, हे खातीर तांकां राजकारणांत हाडपाक केंद्र सरकारान विधानसभा, पालिका, पंचायत आनी हेर स्वराज संस्थांनी आरक्षण दिवप सुरू केलें. पयलीं अनुसूचीत जाती, जमातींकूच तें मेळटालें. आतां ओबीसींकूय (हेर मागास जाती) मेळटा. गोंयांत 10 ऑगस्टाक पंचायत वेंचणुको आसात. ते खातीर राज्य वेंचणूक आयोगान राखीव प्रभाग जाहीर केल्यात. जाती, जमाती आनी बायलांक तें दिलां. मात, ओबीसींक भायर दवरल्यात. हे वेंचणूक अधिसुचोवणे वयल्यान फाटले दोन दीस ओबीसीं मदीं खवदळ जाला. ताचे आदले दीस मुख्यमंत्री प्रमोद सावंत हांणी ओबीसींच्या आरक्षणाची वळेरी तयार करतात, ताका लागून आमी वेंचणूक मुखार धुकलुया म्हणटालें, अशें सांगिल्लें. उच्च न्यायालयांतूय सरकार गेल्लें. पूण तांणी वेंचणुको घेवपाचो आदेश दिलो आनी आयोगाक तारीख जाहीर करची पडली. ओबीसी आनी कांय मंत्री अस्वस्थ जाल्ले आसले

**सगल्यांचें समाधान करपी आरक्षण वळेरी दिवप तशें कठीणूच. तें कितेंय आसलें तरी वेंचणुको शांततायेन, सुरळीत, सुवार्थ कुशीक दवरून जावच्यो.**

# गाडव, वाग आनी शिंव

वाघन करता ताका सत्य तासांचो दिश्टावो घडोवपी कितल्याश्योच घोली मेळटात. बंगाली कवी सांख घोष हांची एक कविता वाचिल्ली. अर्थात इंग्लीश अणकार. कवितेचो माथळो – त्रिताल. आतां तीन ताल वा त्रिताल हो एक महत्वाचो ताल आनी तातूंत सोळा मात्रा आसतात हें खबर आशिल्ल्याकूच ताचो सुगंध कळपाचो. हो माथाळो कित्याक दिला आसतलो अशें हांवें सुरवातीकूच चिंतलें आनी कवितेच्या डिझायनाचेर नदर मारली. सोळा वळी आशिल्ल्यो. आतां वाचलें तें इंग्लीश. मूळ बंगाली कितलें सुरेख आसतलें ताचो अदमास काडूं नजो. आमच्या कवींनी बी असलें लिखाण वाचूंक जाय. कवितेच्या खोलायेचीं देगणां कळटलीं. बेटीच आशयवल्यां, अर्थाचीं वळीं (नाल्लाचीं आसतात तशीं), आनीक कसले स्तर, आनीक कसल्यो पातळ्यो ह्यो समजून घेवपा खातीर अंतर्मुख जावन कवीच्या मनअवस्थे कडेन वाचकांनो, तादात्म्य जायात म्हणपाची जाल्या एक चाल. समीक्षकांची. कविता सहज कळची. कोमन्यो आंकन्यो येवच्यो तशी ती येवची. जशी ही. म्हजे यादींत ही कविता कायम उरतली. तातूंत लय, ताल, ठेको, संगितमय ठेहराव, अदाकारी खूब कितें भरिल्लें. बंगाली लोकांक संगिताची एक संस्कृती आसा. जे कवी तें अर्क आंगांत जिरयता तांच्या बरपाक एक तेज आनी समृद्धी येता, जी म्हाका सांख घोष हांचे कवितेंत दिसली. उपरांत तांच्यो जायत्यो मुलाखती बी वाचल्यो. कविताय वाचल्यो. पोरुं तांकां मरण आयलें.

तीन ताल कवितेंत एक मात्रा म्हळ्यार एक वळ आशिल्ली ती गाडवां बरोबर वाद घालपा संदर्भांत. बोंडेंशां कडेन वाद घालून आपलो वेळ फुकट वता. तें वाचतकच म्हाका आनीक एका दृष्टांताची याद जाली.

एक दीस गाडवान म्हळें – तण निळें आसा. वयर वाग बशिल्लो. ताणें म्हळें, ही कितें पिसायपणा? तण आसा पाचवेचार. गाडव म्हण्टा निळें, वाग



**बारावी लेगीत जावंक नात. धड कॉलेज करूंक ना ते कोलंबिया विद्यापीठांत बी डॉक्टरेट घेतिल्ल्या भशेन मार नेटान शिनिकिक्वो सांगून गांवदळांचे वा शिकिल्ल्या ब्रुतांचे फुडारी जावं, करूं लुकसाण...**

तरी ओबीसी आयोगाचे अध्यक्ष मनोहर आडपयकार हांकां गोंय सरकार फुडल्या आठ दिसां भितर ओबीसीं खातीरचें आरक्षण जाहीर करतलें, हाची खात्री आसा. 2012, 2017 च्या पंचायत वेंचणुकां वेळार सुदारित वळेरी जाहीर जाल्ली, हाची यादूय तांणी करून दिल्या. ओबीसी समाजांतल्या जातींची लोकसंख्या आरक्षण दितना गृहीत धरतले. ते खातीर 2013 च्या सर्व्हेचो आदार घेतला. ओबीसी आयोग ताचो अहवाल वेंचणूक आयोगाक सादर करतकच नवी अधिसुचोवणी येवं येता. पूण ती येना जाल्यार मात पंचायत वेंचणुकांच्या मळा वयलो खवदळ वाडटलो, हें मात निश्चित.

वेंचणुकांनी बायलांक राखीव जागे दवरल्यात. मात थंय भोवतेंक आदल्या पंच वा सरपंचाची घरकान्न उबी रावता, हो सगले कडेन अणभव. मतदारुय तिकाच वेंचून दितात. स्वताच्या बळग्याचेर, राज्य पांवड्या वयल्या फुडाऱ्याच्या चेपणा खाला येनासतना स्वतंत्र निर्णय घेवपी बायलो मात साप्प उण्यो. चडश्यांचे घोवूच पंचायत चलयतात, अशें लोक म्हणटात. हो गैरसमज (?) पयस करप

बायलांच्या हातांत आसा. बायलांक फक्त पंचायत, पालिका पांवड्याचेर आडकावन उपकारना. राज्य पांवड्याचेर तांकां 33 टक्के आरक्षण मेळूंक जाय. राज्यांत वा भायरूय आमदार जाल्ल्यो बऱ्योच बायलो आसात, मात त्यो राजकी घरांतल्यो. मंत्री, आमदार जाल्ली तळागाळातील बायल तशी दुर्मीळूच! राज्य वेंचणूक आयोगान यादी जाहीर केल्या खरी, पूण ताचेर आतां बोवाळ सुरू जातलो. खुद्द भाजपान धोलार पयली तोणी मारल्या. बायलांचे राखीव प्रभाग जाहीर करतना आयोगान घुस्पागोंदळ केला, असो दावो करून तांणी सर्वोच्च न्यायालयां याचिका दाखल करपाचें थारायलां. आतां आमचो वाडो दुसऱ्या प्रभागांत घालो, राखीव प्रभाग घोळटे दवरूंक जाय, हें चुकलां, तें चुकलां..... अशीं जायतीं कारणां मुखार करून साबार राजकी फुडारी न्यायालयांत वचपाची शक्यताय आसात. वेगळो निवाडो आयलो जाल्यार वेंचणुको सप्टेंबरांत जावं येता. सगल्यांचें समाधान करपी आरक्षण वळेरी दिवप तशें कठीणूच. तें कितेंय आसलें तरी वेंचणुको शांततायेन, सुरळीत, सुवार्थ कुशीक दवरून जावच्यो. सरपंच, उपसरपंच उणेच एक वर्स तरी पदाचेर उरचे.... आनी गांवाचीय उदरगत जावची.

### होमखण

उदकांत भितर ओडटलो. तशें करूंक लागल्यार घाल दोन, लोटय ताका उदकांत. आपले वाटेन मुखार वचत रावपाचें. कार्ल युंग नांवाचो जगप्रसिद्ध मानसोपचारतज्ञ म्हळ्यार सायकियाट्रीस्ट जावन गेलो. ताचे कांय विचार जिणेंत उजवाड दिवपी आसात. तो सांगता – म्हजे खातीर एकलो आसप हें बरें जावपाचें पेखपाचें वखद कशें. उलोवप म्हळ्यार म्हाका दगदग त्रास कशे. उतरांचे निरर्थकताये पसून बरो जावपाक म्हाका खूब दिसांचो मोनेळ लागता.

गाडबांनी कितलेय विचित्र आवाज काडले म्हूण वाग शिंवान किमत दिवपाची आसना. हो कार्ल युंग बरयता – त्या उतरांच्या घोसाळ्याच्या काथ्यांत आमी घुस्पतात रेवडावन घेतात आनी अशांतींत वतात. थीर जावपाक भितल्ली शांती, मोनेळ जाय. तातूंत रममाण जावचें पडटा.

गाडवां कितलीं आसात, वाग कितले आसात आनी शिव कितले आसात तांचो सर्व्हे करपाची गरज ना. फक्त वागान आनी शिंवान आपलें वागपण आनी शिंवपण जपचें पडटा. हीच गजाल आल्फ्रेड एडलर हांणीय वेगळ्या उतरांनी सांगल्या. वाग शिंवान आपली उच्च पातळी राखची अशें तो सुचयता.

कबीराचो.... संत कबीर तो. लेखक कवी बी न्हय. ताचे सत्कार आयजूय जायत आसात. म्हणजे जगभर लोक कबीर वाचीत आसात हो सत्कार. ताका कसल्यो फेलोशिपी दिवंक नाशिल्ल्यो. हजारांनी संघोशन पेपर ताचेविशींचे दाटत आसात. तर कबीराचो एक दोहो आसा –

सज्जन को सज्जन मिले, होवे दो दो बात। गधे को गधा मिले, खावे दो दो लात।।

दोन गाडव एकठांय आयले काय फक्त दोन दोन खोंटो घालतात. तासंपट्टेच्यो, गाळी आनी त्योय वागा शिंवाक खेपपाच्यो. दोन अपुरबायेचे शिव वा वाग येतात आनी ते दोन दोन बरे विचार एकामेकांक दितात. त्या विचारांच्या आदान प्रदानान विश्वब्रह्मांडांत एक नवी ओजस्वी शक्त आपशींच सुडा.



**मुक्शे थली** फोंडें

### म्होंवा बोट

### नदर

थोडे लोक नदर म्हणटात जाल्यार थोडे नजर म्हणटात. अर्थ एकूच जाता. खंयचें उतर खंय वापरपाचें हें ते -ते गजालींचेर आसता. पयलीं म्हळ्यार सान भुरगीं. थोडीं गोंरीं आसतात तर थोडीं काळीं. थोडीं बारीक किडकीडीत तर थोडीं गोंरीं गुलगुलीत आसतात. जेन्ना फामिलीच्या समारंभांत आपल्या सान भुरग्याक घेवन वतात. तेन्ना थंय अचानक एकलो/ एकली वळख पाळख नासतना येता आनी सहजपणान ताच्या गालाक चिमटावन म्हण्टा, आत्ले त्ले ल्ले ले ..... काय बरो गुलगुलीत दिसता. हो कोणालो? तुमचो?

भुरग्याची आवय हय म्हणून तकली हालोवन सांगता आणि कार्यक्रम सोंपतकच ती घरा वतात. मागीर दुसऱ्याच दिसा भुरगो बरो ना जावन पडटा आनी तो आंग सोडटा. गुलगुलीत आशिल्लो सामको बारीक जाता. ह्या दोतोरालीं त्या दोतोरालीं वखदां करतात, पूण कांयच गुणाक पडना. कोण एकलो सांगता देवळांत वचून प्रसाद घेवन यो. प्रसादाचेर कळटलें वायट कितें आसा जाल्यार.... आनी तशें करतकच ताका नदर जाल्या म्हूण सांगतात. कांय जाणांच्या मतान अशी एकेकल्या मनशाची नदर सामकी वायट आसता. वाटेन वतां- वतां एकल्यान फातराक पळोवन आवयस ! केदो मोटो हो फातोर. अशें म्हणटा म्हळ्यार तो फातोर सुद्धा फुडा खंय.

सोयरिक जुळोवपाचो कार्यक्रम आसता तेन्ना चलो चलयेक पळोवक तांच्या घरा कडेन वता तेन्ना चलो ताका पळ्यना फुडें आपल्या आवय-बापायक सांगता, चली म्हाका आवडली. एके नजरेन तिका हावें पसंत केली. फुडलें उलोवप करूं येता. अशी ही नदर आनी नजर. हातून वेगळेपण आसा, अशें तुमकां दिसना?



**दीपक शिरोडकार**

9527557172

### करियर

मदीं एकदां अशी बातमी वाचूक मेळिल्ली की एर्नाकुलम ह्या रेल्वे स्टेशनाचेर काम करपी मुन्नारचो एक के श्रीकांत म्हूण पोर्टर आसलो. ताणें थंयच्या वायफायचो उपेग करून परिक्षेची तयारी केली. कसली परीक्षा? तर युपीएससी सारखी खर परिक्षा. आनी तो तातूंत येराश्ची लेगीत जालो. आयचो जमानो हो वाय फाय संकेतस्थळां, फेसबुक सारख्या माध्यमाचो. आतांचे पिळगेक शाळेचो अभ्यास सोडून कितली तरी म्हायती एकठांय करूंक मेळटा. फक्त तशी वाचपाची तयारी जाय. ही नजर ते एखाद्या मार्गदर्शका वरवीं घेवं शकतात. आयज जर एखाद्या विद्यार्थ्यान थारायत जाल्यार ताका कितलेशेच मार्ग आसात. वाचनालयांतल्यान पुस्तक वाचून कोणें तरी सांगले उपरांत, नाजाल्यार म्हायतीचो धबधबो दिवपी संकेतस्थळां, फेसबुक, यु ट्यूब रेडिओ, टीवी वयली चॅनल्स. हांचोय उल्लेख करू येता.

भारत सरकारान रेडिओ, टीव्ही ह्या माध्यमांतल्यान अभ्यासाचे नदरेन कार्यावळी आदीं पासून सुरू केल्यात. आतां हातूंत भर पडल्या ती संकेतस्थळांची. गोंयांतल्या उच्च शिक्षणालयान तर दिष्टावो हे खास अभ्यासू विद्यार्थ्यां खातीर गोंयच्या कॉलेजींच्या प्राध्यापकांनी तयार केल्ले व्हिडीओ उपलोड केल्ल्यात. हातून कला,वाणिज्य, विज्ञान, संगीत, कायदो, कुशी सारक्या फाट्यांचो आस्पाव आसा. चौगुले कॉलेजीन संगणक विज्ञान शिकोवपी डॉ सामीना फर्नांडीस ई फालेरो हांचो संकेतस्थळा हो आवडतो विषय. ह्या विशयाचेर ती गोंयच्या कॉलेजांनी उलोवप दिता. ती म्हणटा, आदीं तुमकां पुस्तकां वेल्यान म्हायती मेळू शकताली. तें पुस्तक लेगीत तुमका कोणें तरी सांगलें तर कळू शकतालें. हाका ना म्हळी तरी मर्यादा येताली. पूण आतांच्या म्हायतीच्या संवसारान तुमका घरा बसून म्हायती मेळू शकता. देखीक Getepic.com, instruclture.com, Clever.com सारकीं संकेतस्थळां तुमकां शिक्षणिक मळार खूब उपेगी पडू शकताक. मोबायल

आनी संगणकाचो बरो वापर करपाक जाता.

ह्या फुडें तर संगणक साक्षर नाशिल्ल्या मनशाक संवसारां दीस काडप कठीण वतलें, इतलो संवसार संगणकमय जावपाक लागला. खंयच्याय ऑफिसांत पावल घालात संगणकाचे दर्शन जाताच. कुजनांत जी सुरी वापरतात ताचो उपेग आमच्यो आवय, भयणी भाजी ना जाल्यार फळा कापूंक करता. एखादो दोनोर ऑपरेशनाक ती वापरता तर एखादो गुन्हेगार कोणाक जितो मारंकूय वापरता. तुमी ताचो कसो वापर करता हाचेर सगळे आसता. सरकारान लेगीत ह्या संकेतस्थळां वरवीं शिक्षण घरांघरांनी पावयला. दूरदर्शन वा रेडिओ ह्या माध्यमातल्यान शिक्षणिक गजाली आमी आयकतात, पळयतात तश्यो आतां संकेतस्थळां वरवीं तुमी शिक्षणिक साहित्याचो लाव घेवं शकतात.

सगळ्यांकडे टीव्ही आसा. केंद्र सरकारान स्वयं नांवांची चॅनल्स

■**मुद्रक आनी प्रकाशक प्रमोद आचार्य** हांणी प्रुडेंट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट

प्रिंटर्स प्रा. लिमिटेड, प्लॉट नं. **2३4**, थिवी इंडस्ट्रीयल इस्टेट करासवाडो, म्हापशें-गोंय हे सुवातेर **छापून** दुसरो

माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी)

■ **पणजी कचेरी:** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फ़ोन नं. **2405952**.

■ **ई-मेल:** [bhaangarbhui@gmail.com](mailto:bhaangarbhui@gmail.com) (बातम्या खातीर) [bhaangarbhueditorial@gmail.com](mailto:bhaangarbhueditorial@gmail.com) / (लेख आनी

साहित्या खातीर) / [bhaangarbhuinadv@gmail.com](mailto:bhaangarbhuinadv@gmail.com) (जायरातीं खातीर). ■ **सुचोवणी:** अंकात व्यक्त जावपी मतां कडेन संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.







# पणजे फुड पार्क वा खाऊ गल्ली जावची

**नवें फुड पार्क सकाळीं बेगीन सुरू जावन रातीं उसरा मेरेन सुरू उरचेंच, पूण तातूंत वेगळेपण आसचें. अर्थकारण होलमल्ल्यान मडगाव, वास्कोच न्हय तर दिल्ली ते गल्ली मेरेनचे वेवसाय करपी पणजे पावल्यात.**



## इमेजिन पणजी

हालवो आदीं खाणां -जेवणांत गिरायकांक गुजरात घुस्पावन दवरता. त्या भायर सामोसा, बटाटवडे (वटणी, पाव), इडली, चाट आसाच. आळूवडी गुजराताचें खाशेलपण, सदां नासत पूण श्रावणात आसताच. एका तेंपार लस्सी खातीर गुजराता कडेन वचपी गिरायक आयज दनपारांय ज्युस, आयस्क्रीम खातना दिश्टी पडटा. गुजरातची पासय सदां गिरायकांक आपोवन व्हरपी, नितळसाणच न्हय जाल्यार प्लास्टिका पासून पयस रावपी, च्याकसुद्धां कागदाचे कप वा स्टिलाचे पेले वापरपी,



शारांतल्या बाकीच्या हॉटेलांनीय प्लास्टिक पयसावपाक आदार दिला तरी खंय तरी ते आसाच, ताचो सोद म्हापालिकेन घेवचो. गुजराताच्या लागसार सरस्वती मंदिराचे बिल्डिंगेत आशिल्लें 'चाय पानी' सकाळ सावन सान मेरेन गिरायकांची गरज पुराय करपी. पयलीं फक्त वडापाव, कांदा, मिरची, ढबू मिरचीचीं खास भजीं, समोसा, च्या, कॉफी दिवपी 'चाय पानी' उडदा दाळीचे वाटकुळे वडा, इडली, वडा सांबार, भक्कम पेडे, धंय वडे, पुलाव, गोबी मंचुरियन आनी हेर खाणां जेवणांखातीर नामना जोडटा. मसाला डोसा, सेट डोसा, उताप्ता ही उडपी खाणांची संस्कृताय पणजे अजूनय तिगून

आसाच. कामत, विहार, सरोवर, नवतारा, संयोग, शीतलांत बदल जाल्यात. उडयाच्या हॉटेलांत दक्षीणी थाळी, कुर्मा भाजी, भाजी पाव, मसाला डोसा, वडासांबार आशिल्ले तातूंत पाव भाजी, पराठा, छोले भटुरे, बन्स, कापां (बटाटाची भजी) अळंसादे, अळम्यांचे तोणाकय आयलें. अळसांदाचें तोणाक, पुरी भाजी, अळम्यांचें तोणाक, बियांभाजी, पातळ भाजी- पाव, बन्स चपाती खावपाक कॅफे भोसले, तातो, कॅफे आराम, पाट्यावेले रूची, प्रासावेले विहार वाट पळयतात. कॅफे रियाल माशें रॉयल संस्कृतींतलें, पूण तेंय आयज सगळ्यांचे जालां. तातो, भोसलेतच न्हय जाल्यार आरामांतय

बदल जाल्यात, रूची, तातो हॉटेलांनी उडयाची संस्कृताय कांय प्रमाणात आपणायल्या. छोले, मंचुरीयना खातीर भोसले कडेन गिरायक आसता. कॅफे प्रकाश, कॅफे रियालाचें वेगळेपण सांगपाची गरज ना पूण पणजेचे नवनिर्मणेत तांकां गिरायक सोडना. माधवाश्रमांतल्यान मनोशांती मेरेन उडकी मारत धोंड हांच्या घराब्यान पर्यटन वेवसायांत आपलें नाव तिगोवन दवल्लांच. नवी पिळगी नवे वाटेन वता. नवनिर्मणेतल्यान पणजे फुड पार्क वा खाऊ गल्ली जावची, विरोधय व्हडलोसो जावचो ना. फुड पार्कांत शारांतले हॉटेलवालेय सामील जायत व्हय? तांकांय विश्वासांत घेवनच आमदार, महापौरांनी फुडें पावलां घाल्यार बरीं. नवनिर्मणेत पणजेतलें अर्थकारण दुसऱ्या शारां खातीर दुस्वासाचें जावचें न्हय. पणजेचें एक बरें, पणजेन विश्वासाक आपले वांगडा घेतना पंचवीस वर्सा आदीं पणजेत आयिल्ल्या गाडया वेल्यान दुकाना मेरेन पाविल्ले भय्याचे पावभाजेक धांवडायलेंना. भोसले, तातोच्या

भाजीपावा बराबरीन सांतीनेजचे कॅफे आश्विनींतली उसळ पाव लोकांक भाविल्ल्यान करंडाळ्यां मेरेन पावल्या. भय्याची पावभाजी मध्यानराती मेरेन काल मेळटाली तशीच पणजे वडापाव, मिरची पाव, तांती पाव, ऑम्लेट पाव पोट भरपाक आसलीच. नवें फुड पार्क सकाळीं बेगीन सुरू जावन रातीं उसरा मेरेन सुरू उरचेंच, पूण तातूंत वेगळेपण आसचें. अर्थकारण होलमल्ल्यान मडगाव, वास्कोच न्हय तर दिल्ली ते गल्ली मेरेनचे वेवसाय करपी पणजे पावल्यात. बीग मिश्रा हे वटेतल्यान तेवटेन पावल्यात, रिटझय पणजे जिमखाना मेरेन पावतना दनपारां, रातच्या जेवणांत घुस्पून उरल्यात. वास्को ते दिल्ली सावन आयिल्ले चाट संस्कृतायेंत व्हरतात. धा - बारा गाडेय आसात, फुड ट्रकय येतात. भाजिल्लो मको, शॉर्मा, चायनिज, कॉन्टीनेटल, नुडलसय रस्त्या वेल्या गाडयांनी मेळटा. घराब्या जेवणाचो डबोय दिवपी आसात, तोय खासा गोंयच्या शिवराक, नुस्त्याच्या जेवणाचो, जेवणा खाणाचे पारसल संस्कृतायेक तर दिसानदीस नवें रुप येता, त्या रुपाचेर म्हापालिका, फुड अँड ड्रग्ज प्रशासनाची नदर आसचीच. (लेखिका ज्येश्ठ पत्रकार आसात.)



सुहासिनी प्रभुगांवकार 9881099260

## काणुली - 4

## आपालिपा

“आपालिपा” त्या जाणट्यान म्हाका देखतच म्हणलें. तोंडार ताच्यो अमुरक्यो हांसो, कुडींत तरणाटपणाची उरबा चकचकताली. “आपालिपा” दुसरया दिसा हांवें ताका म्हणलें, शाळेक वचचे पयलीं. त्या दिसा तो म्हज्या घरा आयलो.... आपणागेर येवंक ताणें म्हाका येवकार दिलो. दीस धांवले. कोवीड पावलो.... कोवीड सोंपलो. “.....आपालिपा” हांव ताका सरप्रायझ दिवंक ताच्या घरा पाविल्लें. वणटीर आशिल्ली ताची तस्वीर, फुलां झेल्या सयत म्हाका चोयताली.



जेसन पीत SDB उद्यार - उडुपी (मंगळुरी कोंकणी)

## चल गो बाये

**चल गो बाये, घोवाल्या घरा तूं** चल गो बाये चल ।।ध्रु।। घोवाची तूं आतां अर्धाणी जातली घराची तूं मालकीण हांगचें तूं सोयरें थंयचें तूं घरचें तुज्या मनाक समज तूं घाल ।।॥ दिसतली घराची वाट परकी भासतली मनशां अनवळखी कागळ कांय दिसांची, सोस कळ मातशी सगळ्यांक आपलीं मानून तूं चल ।।२।। रातीच्या सांगात्याक आपलो कर ल्हवू ल्हवू मिठयेंतलो मुठींत धर एकदां तुजो जालो, दुसऱ्यांक परको तुज्या मजैत समजून तूं चल ।।३।।


तुजे मांयमांव ताचे आवयबापूय दुखोवंक नाका तांकां मात पसून गुण दाखय तुजे चून काड तांचें मागीर संवसार तुजो फुलय ।।४।। पेन्शन तांकां मेळटा गो तुमचेर ते कांय पडुनात गो खोशी दी तांकां जगूं दी आमकां दिवे उजवाडाचे पेटय ।।५।।



पुष्पा नायक 8830635504

**तकलेक ढोंग आयल्यार बुल्लुक आयलां म्हणटात. तातयांची आम्लेट थंय पावतासर कवठाची पोळी जाता आनी फातराचो गुंडो जाता. तर कोंकणीचो सूर असो गांव कणकणी बदलत रावता.**

म्हजे कोंकणी भाशेची म्हाका सदांच लवतुबाय दिसता. म्हजी भाशा आसाच तशी आपुरबायेची. पोळ्यामेटा वेल्यान पेडण्यां पावतासर ती गांवां कणकणी आपलें रूप बदलत वता. तिका पळयलें की खळखळत, वयल्यान उडी मारत आपल्याच तंत्रेंत रानां-वनांतल्यान, शेतां- कुणग्यांतल्यान, फातरांतल्यान शेंकऱ्यांतल्यान आपलें नितळ स्वरूप सांबाळत व्हांवपी बामणबुड्याची याद जाता. कितलेशेच तरेचे लोक ताचे ओडीन ताका गोंपांत घेवपाचो प्रयत्न करतात. कोण वयल्यान उडी मारूंक मेळटा काय म्हण पळयता आनी सुळसुळीत निसरडी वेल्यान घप करून सकयल पडटा. कोण ताच्या घोंग्या पोंवाक मनसोक्त मालीश करता. उदकांतल्यान भायर सरलो की हातपांय जड जातात. पांयच उखलनात. देवान एक हातुण तरी दिल्लें जाल्यार हांव हांगाच ताणून दितां आशिल्लों. अशें ताका दिसता. खरें म्हळ्यार गुबगुबीत गादयेर न्हीद पडनाशिल्लो तो उशाक फातोर मेळ्ळ्यार लेगीत सुस्त चार वरां झेम काडटाशिल्लो. लोकांक दिसता आपणे ताका वेंग मारल्या. खरें म्हळ्यार तो कोणाकच आटापना आपले चालीन फुडें धांवत रावता. लोकांक आनंद आनी समाधान दित वता. वाटेर मेळत त्या वझऱ्यांक आपले भितर रिगोवन घेवन



आपल्याच रुपांत मेळोवन घेता. कोणेंय उदक खोदळ करपाचो यत्न केलो तरी परत तो आपसोच नितळ जावन हारसो कसो जाता.

हिमालयांतल्यान खळखळत व्हावपी गंगा आनी आमची कोंकणी भास एक समान आसा. गंगा हिमालयांतल्यान सकयल देंवतना सामकी खळखळत व्हांवता. आपल्या बरोबर ती मेळत तें हाडटा. झाडांपेडां आसूं वो व्हडले व्हडले फातर, तिका कांयच फरक पडना. पूण मैदानांत देंवता देंवता आपलो वेग कमी करत वता. हे वेळार ती आपल्याक सोंसना तो म्हाल वाटेरच सोडून दिता. बारीक बारीक सकरे, रेंव ती फुडें व्हरता. मदल्या वाटांरांत

तिका मात्सो नेट आसता तोमेरेनूच ती चिखल व्हांवयता. पश्चिम बंगाला कडेन पावतासर ती सामकी जड जाता. खरेंता. तिच्यान पावलच उखलूंक जायना. ती मागीर वडी मारत फुडें वता. वाकडी तिकडी व्हांवत रावता. नवे नवे मार्ग सोदता. आपणें हाडिल्लो फांत ती आपल्या मुखा कडेन सोडून दिता. पूण ती जेन्ना दर्याक मेळटा तेन्ना तिचें रूप बदलता. तशेंच कितेंयशें गोंयचे कोंकणी बाबतींत घडटा.

ता. क. : हांव आमचे भाशे विशीं बरयतां ताचो कोणेच वांकडो अर्थ काडनये. एक म्हायती सांगची इतलीच ताचे फाटली ईत्सा. (देव बरें करूं) गोंयचे दक्षिणेक आशिल्लें काणकोण

## गणपती मूर्ती करपाची घरची परंपरा तिगोवन दवरपी रजत गांवकार

पद्माकर केळकर

**उसगांव:** सत्तरी तालुक्यांत चवथीचे वेध आता सावन लागल्यात. गणपती मूर्ती करपाचें काम तालुक्यांत जायते कडेन चल्लां. तातूंत तरणाट्यांनीय आतां हें काम हातांत घेतलां. गणपती मूर्त्यो करपाचें घरांत चलंत आयिल्लें काम सत्तरींतल्या जायत्या तरणाट्यांनी काम जपून दवोरलां. असेच एक 25 वर्सां पिरायेचो तरणाटो म्हणल्यार म्हाऊस गांवांतलो दशावतारी कलाकार रजत बारकेलो गांवकार. आपलो पणजो तशेंच काका समेस्त लाडू पांडू गांवकार हांणी सुरू केल्ली ही परंपरा ताणे राखून दवोरल्या, रजताचो बापूय बारकेलो गांवकार हाणे ही कला फुडें व्हेल्ली आनी रजत गांवकारान ती आपल्या भुजार घेतल्या.

गणपती मूर्त्यो करपी रजत गांवकार एक दशावतारी कलाकार आसा. तो दशावतारी नाटकांनी गणपती आनी बायल भूमिका करता. घरांक पेन्ट मारपाचेंय काम तो करता. तो आपले चित्रशाळेंत सुमार देडशें गणपती करता. ह्या कामाक ताका ताचे बापोलभाव हनुमंत, जवंत गांवकार, मामेभाव

समीर माजीक पालोव दितात. ताचो बापूव बारकेलो सरकारी कर्मचारी आशिल्ल्यान ताका दिसाचो वेळ मेळना. रजतान केल्ल्यो गणपती मूर्त्यो म्हाऊस, दाबें, झमें, केरी, पयें, सावड्डें, वेळगें, रावण, गोमळ, वेळून, ब्रम्हाकर्मळी, नानेली, नगरगांव, धावें, कुडशें, घोटेली, केरी, मोलें, साखळी आनी दिवचले व्हरतात. बऱ्यो मूर्ती करता म्हणून तागेल्या मूर्त्योक मागणी आसा. सुर्वेच्या तेपार रजन हातांनी मूर्त्यो रंगयतालो. फाटल्या 19 वर्सां सावन हें काम मशिनावरलीं तो करता. अर्दू 31 ऑगस्टाक चवथ आसा.



गणपती मूर्ती तयार करतना दशावतारी कलाकार रजत गांवकार. (पद्माकर केळकार)



शेतकारांक रोपे दितना शिवराम नायक गांवकार, वांगडा किर्तीराज नायक गांवकार आनी हेर

## हायब्रीड सुवातेर पारंपरीक पीक घेवचें

भांगरभूंय । प्रतिनिधी

**काणकोण:** परंपरागत कृशी उदरगत येवजणे खाला आमोणे गोंयचे संस्कृती भवनान आयोजीत केल्ले प्रशिक्षण कार्यावळींत काणकोण तालुक्यांतल्या शेतकारांक हायब्रीड पिकाचे सुवातेर पारंपरीक पिकां घेवपाचें आवाहन कृशी अधिकाऱ्यांनी केलें.

दक्षीण गोंय कृशी तंत्रगिन्यान वेवस्थापन एजन्सी आनी काणकोण विभागीय कृशी कार्यालयान ही

कार्यावळ आयोजीत केल्ली. सेंद्रीय खत वापरून पिकयतात त्या काणकोण मिसांगचें चड प्रमाणात उत्पादन घेवपाचें तशेंच थळावे नाल्ल, काजू आनी आंब्यांची कलम तयार करपाचें शेतकारांक सांगलें. हायब्रीड पिकांक ए जायते तरेच्यो किडी लागतात. थळाव्या पिकांक ताची चड लागण जायना अशें अधिकाऱ्यांनी शेतकारांक सांगलें. प्रशिक्षण वेतिल्ल्यांक दक्षीण

गोंय कृशी तंत्रगिन्यान वेवस्थापन एजन्सीचो प्रकल्प संचालक शिवराम नायक गांवकार आनी काणकोणचो विभागीय कृशी अधिकारी किर्तीराज नायक गांवकार, बलराम निवसी शाळेची मुख्याध्यापिका सविता तवडकार, शिक्षक अशोक वेतेरिप, पर्यावरण मोगी सुभाष महाले, आनी जैव विविधताय मंडळाचो वांगडी शिरीष पें हांचे हस्तुकीं रोप्यांचें वांटप केलें.

## फोंडकुलांक लागून मेरशी- चिंबल रस्तो जाला येरादारीक धोक्याचो



मेरशी- चिंबल रस्त्याचेर पडिल्लो फोंड.

भांगरभूंय । प्रतिनिधी

**पोरणे गोंय:** मेरशी- चिंबर रस्त्यार सगले कडेन फोंडकुलां लागून पडिल्ल्यान तो येरादारीक धोक्याचो जाला. ताचे वयल्यान लोकांक चलून वचपाक लेगीत सारकें मेळना. स म्हयन्यां आदीं बीज केवल घालपा खातीर हो रस्तो फोडल्लो. अजून

लेगीत हें काम चल्लां. रस्त्याचेर पडिल्लीं फोंडकुलां पुरयनास्तना सोडून दिल्यांत. एप्रील- मे म्हयन्यांत ती पुरोवपाक जातालीं अशें चिंबलक रावपी अजय खोलकार हांणे सांगलें. फोंडकुलांनी रबळ घाल्ल्यात मात पावसाच्या उदकांत ते व्हांवन गेल्यात आनी फोणकुलां चड रूंद जाल्यांत. ह्या रस्त्याक लागून दुचाकींक

अपघात जावपाची शक्यताय आसा. दुचारी फाटल्यान बसपी बायलांक ह्या रस्त्याचो चड धोको आसा अशें खोलकार हाणे सांगलें. रस्तो सारको करपाक कोणी तरी मरपाचो बांदकाम खातें वाट पळयता आसुपूं. कोणाचोय जीव वच्चे पयलीं रस्तो सारको करपाची चिंबलकारांची मागणी आसा.







लुन्यात पर आयल्ल्या नाणूस हांगचे गोशाळेंतलीं सुमार व्होवन वचून मेल्ली. अंदूंच्या णूक परत जावची न्हय हे खातीर वेवस्थान ताची गोशाळेक आगावू गी मागणी वेवस्थापनान सत्री मेडिहिकारी आनी मामलेदारक द्या.

आपाकालोन यंत्रणेन सादूर मरवींच न्हय हे खातीर उपाय घे. पोर्न अकस्मात आयिल्ल्या वन वचून मेल्ली. त्या वेळार तीतीची ह्मायती मेळिल्ली जाल्यार गाटावप शक्य जाताशिल्लें. अंदूं चेरे बारीकसाणेन नदर दवरून

दागीना आशिल्ल्या गावांतल्या लोक आसता नाणूस गोशाळेंतलीं गोरवां हुंवारांत व्हांवन गेल्ल्य ताचें लाखांनी रुपयाचें लुकसाण सोसचें पडिल्ल पावसाचो नेट पळयल्यार अंदूं सत्तरी तालुक्य हुंवार परिस्थिती उप्रास्तलो अशें दिसपाक लागल पोर्नच्या हुंवारांत नाणूस गोशाळेक व्हाडलो धपर बशील्लो. मोनी गोरवां व्हांवन गेल्ली. अंदूं असो प्रकार जावचो न्हय हे खातीर हुंवाराचे स्थिती म्हायती दियत रावची अशी मागणी गोशाळा वेवस्थापनान केल्या अशें गोरक्षक हनुमंते परब हांगां सांगलें. नाणूस गोशाळेंत सद्या 419 गोरवां आसा वेवस्थापन तांची पुण्या जतनाय घेता. मात सेमी आपत्ती सामकार कोणाचें कांय चलना. तरी उण्य उणी जिवीत हानी जावची हें खातीर सरकारी यंत्रणे सादूर रावपाक जाय अशें परब हांणी सांगलें.

**Novelty CINEMA**

**The Naabi Effect**  
THE NAABI EFFECT  
THE NAABI EFFECT  
JULY 01, 2022

**Minions: The Rise of Gru (3D Hindi)**: 4:30pm & 9:00pm  
**Minions: The Rise of Gru (3D Hindi)**: 2:15pm & 6:15pm  
**Rocketry (Hindi)**: 11:30am, 12:45pm, 3:45, 7:00 & 10:00pm

**FOR MORE UPDATES**, Call 0832-2217118 / WhatsApp 9819503175052



लोकभारत लोकचो आवाज

# भांगरभूंय

To get the **Free PDF** copy of  
**भांगरभूंय** on whatsapp daily



Click here and join our  
official Whatapp Group.

 log on to [Bhaangarbhuin.com](http://Bhaangarbhuin.com)  [@Bhaangarbhuin](https://twitter.com/Bhaangarbhuin)

 [Facebook.com/Bhaangarbhuin](https://Facebook.com/Bhaangarbhuin)